


Acc. No. 3278

ఆంధ్ర సంస్థానములు:

సాహిత్య పోషణము

(సాహిత్య అకాడమీ బహుమతినందిన రచనము)

డా. తూమాటి దొణప్ప, ఎం. ఏ., పిఎచ్. డి.



దోమకొండ

ప్రవేశిక

నిజాము రాష్ట్రములోని పురాతనసంస్థానములలో పేరుపెంపులు కలది దోమకొండ సంస్థానము. దీనికి బిక్కినవోలనియు నామాంతరముగలదు. ఈ బిక్కినవోలు తూర్పు గోదావరిజిల్లాలోని బిక్కినవోలుకంటె భిన్నమైనది. ఇది మెదకు చుండలములోనిది. దీని కించుమించు నాలుగయిదువందలేండ్ల ప్రాచీన చరిత్రమున్నది. ఈ సంస్థానమునకు సంబంధించిన ఉమాపత్యభ్యుదయము, పద్మపురాణము, భద్రాయురభ్యుదయము, శివధర్మోత్తరము, షట్పత్రివర్తిచరిత్ర, సూతసంహిత మొదలగు కావ్యములవలన దోమకొండ పరిపాలకుల చరిత్రమును పునర్నిర్మింప వీలగుచున్నది. ఈ సంస్థానాధిపతులు తొలుత గోలకొండ సులతానులకును, ఆపిమ్మట నిజామునకును సామంతులుగా పాలించిరి. ఈ వంశమునకుఁజెందిన రాజన్నచాదరి (క్రీ. శ. 1760) కాలములో రాజధాని బిక్కినవోలునుండి కామారెడ్డిపేటకు, ఇతనికిమారులు రాజేశ్వరరావు కాలమున కామారెడ్డిపేటనుండి బిక్కినవోరికి మూడుకోసులదూరమునఁగలదోమకొండకు మారినది. నాటినుండి దీనికి దోమకొండసంస్థానమని పేరు వచ్చినది.

సంస్థాన చరిత్రము

ఈ సంస్థానాధిపతులు పాకనాటి రెడ్లు. గద్వాల, ఆత్మకూరు పాలకులకు సమీపబంధువులు. 'కామినేడు' అను ప్రసిద్ధపురుషుడు కూటస్థుఁడగుటచే వీరి యింటిపేరు కామినేనివారు. వీరిది రాచుళ్ళగోత్రము. బిక్కినవోలులో వెలసిన సిద్ధరామేశ్వరుడు వీరి కులదైవము. సూతసంహితలో పేరు సూర్యవంశ క్షత్రియులనియు, బ్రహ్మోత్తరఖండ శివధర్మోత్తర భద్రాయురభ్యుదయాదులలో సచ్చాద్రులనియు పేర్కొనఁబడుట విచారణీయము.

‘సరమపావనమైన తద్బాహుజన్మ

జాతి కాభోపశాఖల జగతినిండె

నందు శ్రీపాకనాటి రెడ్డ్యన్వయంబు

చాలఁ జెలువొందు విరులలో జాజిభంగి’

‘ఆ పాకనాటి కులమున రూపింపఁగ మేలుబంతి రూఢిన్ ధర్మ

వ్యాపార నిర్మలంబై యేపున రాచుళ్ళ గోత్రమెన్నికఁ గాంచెన్’

—సూతసంహిత, అవతారిక.

'.....లక్ష్మీక పదకమలద్వంద్వమునఁ గీర్తి
 సహిత కూద్రకులంబు సంభవించె
 సంప సచ్చంద్రనికర మింపొందుచుండ
 నాడు నాటికి శ్రీ పాకనాటి జనన
 మమ్మతైశ్వర్యభుక్యమై యవనిఁ బరఁగె
 రాజరాజేంద్ర కృపాభి రామమగుచు'

—భద్రాయు. 1-93.

'ఆ పాకనాటి పంర
 దీపకుడై కామినేను దృఢతరబల సం
 తాపితపటబుపాలకుఁ

దై పాలించె సమస్తలోకమభినుతినేయన్'

—మైది. 1-94.

'అతఁడు తచ్చిక్కవోలుపురాధిరాజ
 వాఙ్మహాప్రజ్వలక్ష్మిచేఁ బొలిచియుండెఁ
 గురుపరాచోది యుచినరాట్టుతుక దత్త
 పనతరాంబోకాది విభ్యాతిఁగాంచి'

—మైది. 1-95.

దీనినిబట్టి పాకనాటిరెడ్డికాళలో కామినేనిచాదరి మూలపురుషుఁడనియు, అతడు
 గోల్కొండ కుటుంబాధిపతి మన్ననలనుగాంచి మెదకుసీమలోని బిక్కనవోలు
 రాజధానిగా రాజ్యమును పాలించుచు విభ్యాతిఁగాంచి యుండెననియు తెలియు
 చున్నది. ఇతనికి కాచిరెడ్డియనియు నామాంతరముగలదు.

'సరస కర్ణాటరాజ్యవశస్తుఁడగుచు
 దాగ్య సగరాధిరాజ్య సంభాష్యలక్ష్మి
 నొందఁ దలపోసి శ్రీబిక్కవోలు పురవ
 రమున పసియించె శ్రీ కామిరెడ్డినృపతి'

—భద్రాయు. 1-96.

ఈ కామినేనిచాదరి కుమారుడు మొదటి కాచిరెడ్డి లేక కాచిరెడ్డి.
 ఈ కాచిరెడ్డి తొలుత కర్ణాటకసీమలోని రాయదుర్గమును పాలించినవాఁడట ;
 విజ్ఞుల గురితానుల ఆహ్వానము మేరకు కృష్ణనుదాటి మెదకు దుర్గమునకు
 వెళ్లెనని వివరకౌత్తర కథనము. కాచిరెడ్డి కుమారుడు రెడ్డిభూపతి.
 కొండటితననే భోగిరెడ్డియనిరి. ఇతనిని రెడ్డినృపతేఖరుఁడని, రెడ్డినరపాలుఁడని
 ఎక్కడరాదును, రెడ్డిభూపతియని భద్రాయురభ్యుదయమును పేర్కొనినవి.
 రెడ్డిభూపతికి వేదాంబికయను భార్యవలన ఇమ్మడికాచిరెడ్డి, మల్లారెడ్డి, బొమ్మ
 రెడ్డి యి. ముగ్గురుపుత్రులు. జ్యేష్ఠుఁడగు ఇమ్మడికాచిరెడ్డి మాచమాంబల
 పుత్రుడు మొదటి ఎల్లారెడ్డి. ఈ ఎల్లారెడ్డికి మల్లిమాంబవలనకలిగిన రెండవ
 పుత్రుడు ముమ్మడికాచిరెడ్డి. ఈ కాచిరెడ్డికి తిప్పమాంబవలన జంగమరెడ్డి,
 రామరెడ్డి, ఇమ్మడి ఎల్లారెడ్డి, మల్లారెడ్డి అని నలుగురు పుత్రులు. కామారెడ్డిపేట,
 ఎల్లారెడ్డిపేట, మల్లారెడ్డిపేటయను తటాక గ్రామములు వీరిపేర వెలసినవే.

హిజరీ 1055 (క్రీ. శ. 1636) లో అబ్దుల్లాహుసేన్ కుతుబ్ షాహీచే కామారెడ్డి గారికి సంస్థానము నన్నదీబడియుండినది.

భవ్య సులతాన్ మహమ్మదు పాదుషాహ
లబ్ధి భూషణలలితవల్యంకిరాంక
పత్రచామరసామ్రాజ్యభరితవిభవ
రమ్యగుణశాలి శ్రీ కామరెడ్డిమూళి

—శివధర్మోత్తర కృత్యవతరణిక.

మల్లారెడ్డి దేవప్రాహ్లాణ భక్తితత్పరుడు. దేవగిరికొండకుండి శ్రీరామ శ్రీ రాజరాజేశ్వరుల దేవాలయములు ఈయన నిర్మించినవే. తదుభయదేవాంకితములుగా శివధర్మోత్తరీయ బ్రహ్మోత్తరఖండ సూతసంహితా పద్యపురాణ వాసిష్ఠలైంగ బాలధారత కిరాతార్జునీయ షట్పత్రవర్తిపరిత్రాద్యనేకాంధ్ర ప్రబంధంబు లంకితములుగా నిర్మింపబడినవి. నాటి గోలకొండనేలుచున్న కుతుబ్ షాహీ పాదుషావలన పలువిరుదములను మల్లారెడ్డి సంపాదించెను. ఎల్లారెడ్డి కుమారుడు చినరామారెడ్డి దేశములు. ఈయన కుమారుడు పోతారెడ్డి 'శ్రీ ధాగనగర రాజ్యాభివృద్ధి తర ప్రభుపర్యవర్తిత ప్రాభవుండు' (భద్రా. 1-127). ఈయనకు పోతారెడ్డిదేశాయి యను ప్యవహారనామమునుగలదు. పోతారెడ్డిదేశాయి మనుమడు పోతారెడ్డి (పైది. 1-151). ఈ పోతారెడ్డికుమారుడే ప్రసిద్ధుడైన రాజన్నచౌదరి (క్రీ. శ. 1748-1757). ఈయన ఒక రాజర్షివలె సంస్థానమును పాలించెనట : కామారెడ్డి కయిచపుతరమువాడీరాజన్నచౌదరి. ఇతని హయామునందే రాజధాని విక్రమనవోలినుండి కామారెడ్డిపేటకు మారినది. కిట్టనివారెవరో నవాబుతో వాడీలు చెప్పగా రాజన్నపై నవాబున కీర్త్య యుదయించి అతనిని పట్టితెండని సేసను పంపెనట : రాజన్న భక్తిప్రభావమువలన సేసలు ఓడి వెనుదిరిగిపోగా నవాబు మరల నానితో సఖ్యముగావించి కొనెనట. రాజన్నకు చిరకాలము షత్రులులేనందువలన వేములవాడ రాజేశ్వరుని సేవించి తత్ప్రసాదమున నొకరుమారుని బడిసెను. ఈతడే మొదటి రాజేశ్వరరావు అనుపేర దోమకొండ సంస్థానమును నాలించినవాడు. ఈ రాజేశ్వరరావు నవాబునకు మిగుల హితుడు. చెన్నూరుపాలకుడు నవాబునకు సరిగా వస్తులు కట్టనందున హిజరీ 1202 (క్రీ. శ. 1786) లో నవాబుతరపున యుద్ధమొనర్చి రాజేశ్వరుడు చెన్నూరుపాలకు నోడించి నవాబునకు విజయము చేకూర్చెను. దీనికి నవాబు సంతోషించి చెన్నూరు మొదలైన సీమలను రాజేశ్వరునకు ఉంబళిగా ప్రసాదించెను. ఇతనితరువాత ఇతనికుమారుడు పెద రాజేశ్వరుడు పట్టమునకు వచ్చెను. ఈయన చంచాలాల్ మిత్రుడు. సంతతి లేనందున తన చిన్నతమ్ముడగు అన్నారెడ్డిని పాలకునిగాజేసెను. అన్నారెడ్డి కుమారుడు ఉమాపతి. ఈ ఉమాపతిమనుమడు ఉమాపత్యభ్యుదయరావ్యభర

యగు రెండు ఉమావతి. ఇతఁడు సోమేశ్వరుని పుత్రుఁడు. ఉమావతితమ్ముఁ డగు రాజరాజేశ్వరునిమనుమఁడు రాజాసోమేశ్వరరావు, నిజాం నవాబుగారి మహాదాసీదాసునుండి 'బలవంత' అను బిరుదమును సంపాదించిన మేటి. ఉమావతిమారులు రాజా రామచంద్రరావుబహద్దరుగారు. 1927 లో శ్రీ రాజా రాజేశ్వరరావుబహద్దరుగారు దోమకొండసంస్థాన పాలకులు. గద్వాలప్రభువుల బిడ్డలగు రాజా సోమేశ్వరరావుగారు చివరి పాలకులు.

సాహిత్యపోషణము

అక్షంకి, కొండవీడు, రాజమహేంద్రవరము రెడ్డిరాజులవలె దోమకొండ సంస్థానాధిపతులు హద ఆంధ్రసాహిత్యమునకు శాశ్వతమైన సేవను సల్పిన వారు. మొదటిరాచారెడ్డి కుమారుడయిన రెడ్డి నరపాలుఁడు సుదీలోకానురింపఁ దలఁచెను.

ఇమ్మడి రాచారెడ్డి కుమారుడయిన మొదటి ఎల్లారెడ్డి సత్తసంతాన స్రవణాపయితయనియు, చాలభారత కిరాతార్జునీయాది సత్కృతి సంతతి సంకీర్తము నందినవాడనియు సూతసంహిత కథనము*. 'అందెనెవ్వఁడు కిరాతార్జునీయము చాలభారతంబనెడి ప్రబంధయుగళి అతఁడు.... ఎల్లారెడ్డి చక్రీంద్రమౌళి' యని పట్టమెట్ట సోమనాథసోమయాజి రచించిన బ్రహ్మోత్తర కథనమున, 'ఎల్లారెడ్డియందె హెచ్చనంగఁ బదార్థసృష్టి పాకరీతి పృథ్వులలర చాలభారత ప్రబంధ కిరాతార్జునీయ కృతులు కీర్తినివ్వటిల్ల' యని మల్లారెడ్డికృత మగు శివభక్త్యోత్తరము నీ యంశమును ద్రుపపఱుచుచున్నవి. ఈ చాలభారత కిరాతార్జునీయమగు రచించినచారెప్పలో తెలియదు. నేఁ డీ కృతులును మృగ్యములు. మమ్మడి రాచారెడ్డి కుమారుడయిన జంగమరెడ్డి 'సత్కవివర్య బోటికిఁ బంగడుకొంత' యని సూతసంహిత సూచించినదే కాని, ఆయన పోషణమునందలి కవులెవ్వలో, వారు రచించిన కావ్యములెన్నియో పుట్టినదెఱుఁగదు.

కామినేని మల్లారెడ్డి

జంగమరెడ్డితమ్ముడయిన మల్లారెడ్డి కృతికర్తయును, కృతిభర్తయును. 'సత్కవిరాజ, సర్వజ్ఞభోజ' బిరుదవిరాజితుఁడు. మల్లారెడ్డి సాహిత్యమూర్తి కామినేనియంశమున రెడ్డిన కీర్తిపతాక. రెడ్లలో నీతఁడు ప్రాచీనకవిచంద్రుఁడు. పద్మరేఖాక్షరీచరిత్రము, శివభక్త్యోత్తరము, పద్మపురాణము మున్నగునవి యితని ప్రాథమికరచన. మల్లారెడ్డి ప్రతిభావ్యుత్పత్తులనుగూర్చి—

* కామినేని రేపయ్య, ఆంధ్రకవితరంగిణి, సంపుటము 11, పు. 25 ; ఆరుద్ర, పత్మరాంధ్రసాహిత్యం, సంపుటము 3, పుటలు 212, 213.

‘అతని యనుంగుడమ్మడ మహాయతధీనిధి మల్లలెడ్డి సం
స్కృతమున నాంధ్రమందు ననన్యక్రవితారచనానమర్థుడ
ప్రతిమ సమస్తశాస్త్రగణపారగుడత్యలఘుండు....’ —148.

‘పరియించె శ్రద్ధతో బహుశాస్త్రజాలంబు
చిత్తమెంతయు నికసిల్లునటుల
గడియించె మిగుల శ్లాఘాపాత్రమై యొప్పు
నుభయభాషలలోన నురుమనీష
అల్లనేర్చెను కవితల్లజులరుదంద
మృదుమధుమధురసద్రీతిఁ గవిత
రచియించెఁ బద్మపురాణాదిక ప్రబం
ధములు నిరంకుశధాటి మెలయ
నహరహాము గ్రంథపతనంబు, నహరహంబు
పండితులగోష్ఠి, దేవవిప్రప్రభాజ
లహరహాము సేయు ఘనుఁడు సత్యవ్రతుండు
మల్లవిధుడన్న లోకసామాన్యస్వపుడె’ —149.

అని ఉమాపత్యభ్యుదయకావ్యము కీర్తించినది.

‘నవరసాలంకార వివిధశబ్ద చాతురీభ్యని గుణపాక శయ్యలలర’ వాసి
కెక్కిన షట్పద్రవర్తి చరిత్రము దిక్కనవోలుపట్టణమున వెలసిన సిద్ధరామ
లింగేశ్వరున కంకితము. ఇది యా తాత్వాసముల పద్యకావ్యము*. మొదటి
మూఁదాశ్వాసములలోని 288 పద్యములలో హరిశ్చంద్రకథ ఇమిడిపోయినది.
తక్కిన మూఁదాశ్వాసములలో మిగిలిన అయిదుగురు చక్రవర్తులకథలు
వివృతములైనవి. ‘ఇది శ్రీమద్భిక్కునవోలు పట్టణప్రసిద్ధ సిద్ధసరస్వతావలంబ
సాంబసిద్ధరామేశ్వర పరప్రసాదసమాసాదిత సంస్కృతాంధ్రభాషాకవితా
రసపోషణవిశేషతాచమత్కార గురుభక్తివిహార రాచుళ్ళగోత్రపవిత్ర కావ
భూపాలపుత్ర బుధజనవిధేయ మల్లలెడ్డినామధేయప్రణీతంబైన షట్పద్రవర్తి
చరిత్రంబను మహాప్రబంధంబునందు....’ ఇది ఆశ్వాసాంతగద్య. మచ్చున
కొకటిరెండు పద్యములు :

‘సోరణగండ్ల కన్నములచొప్పుల నొయ్యనమారి తావి చొ
క్కారసి చల్లి తత్పురిని యామినులన్ సురతాంత తాంత కాం
తారుచిరాంగ ఘర్మకణ నవ్యవిచిత్రమణుల్ హరించుచున్
జోరుల వైపడిన్ మెలఁగుఁ జోద్యముగా మలయానిలౌఘముల్’

—షట్ప. 1-31.

* మదరాసు ప్రాచ్యలిఖిత గ్రంథాలయమున 853 నెంబరుగల తాళపత్ర ప్రతి
యొకటి కలదు. అందపతారికాభాగము లేదు.

ఇది పురవర్ణనసందర్భమునందలిది. కథానాయకుని మృగయావినోదమునకుఁ బరికొల్పు టోయదొరలమూఁక చేసిన గ్రామ్యభాషాసంభాషణమును జూడుఁడు :

‘సామిద్దోవము గాదే

గామంబులు సొచ్చి సంపె గంపెఁడులచ్చల్

గామిడి మెకములు మనుజుల

బూములు రచ్చింపవయ్య పున్నెపురాజా’

—పైది, 2-57.

ప్రబంధకవులందఱును తమ కథానాయకలను రకరకములుగా నేడ్చింపఁగా ఈయనయు ఆ యేడ్పుపద్యమును కూర్చిన తీరును తిలకింపుఁడు :

‘దెబ్బలనొప్పిచేత సుదతీమణు లమ్మునిమో? దండకున్

గొబ్బున నేఁగి కోవెలలు గ్రోల్చుతెఱంగు చెలంగ నేడ్చి రా

గుబ్బుగ నశ్రువర్షములు కొండలపై సెలయేఱులో యనన్

గుబ్బలమీఁదటంబడి యకుంకితలీలల జాలు వాఱగన్’ —2-138.

ఏకాక్షరకందము, ద్వ్యక్షరకందము, తలకట్లకందము, గుళ్ళకందము, ఏత్వములకందము, అచలజిహ్వాకందము, నిరోష్ఠ్యకందము మొదలగు చిత్ర బంధకవిత్వపు కనరత్నాలను ఎన్నింటినో ఈ కవి గమ్మత్తుగా చేసినాఁడు. తుపాకి, మైజారు, రుమాళ్ళు, హజారము మొదలగు అన్యదేశ్యములును, ‘చంకడుడ్డును శరణార్థి చక్కనగునె’, ‘ఆలస్యాదమృతం విషమ్’, ‘జాతి నైజంబు దప్పునే నీతి నెంచ’, ‘తనయుఁడె తప్పులుచేసిన జనకునకును ముద్దు గాదె’, ‘గురోర్వచన మౌషధమ్’ మొదలగు నానుడులును, పలుకుబడులును ఈ కావ్యమున విరివిగా నుపయుక్తములైనవి.

ఆస్థానసభాసదుల ప్రోత్సాహమున ‘శివసంభాషిత సంస్కృతోజ్వలవచః శ్రీగంధ సందర్శమౌ శివదర్శోత్తర మాంధ్రకావ్యముగ....’ అష్టాశ్వాస పరిమితముగ విరచించి మల్లారెడ్డి ‘భాషాశేషాహి’ యని బిరుదందినవాఁడు. శైవాచార సంప్రదాయములు, ఐహికధర్మసముదాయము నిందు నిరూపితములు.

సంస్కృతాంధ్రభాషాపర కావ్యకల్పనావిచక్షణుండును, కుతుపావనీశ్వ రాస్థానమహాకవింద్రుఁడును, నరసింహపండితవరేణ్యకుమారుఁడును నగు గణనాథకవీశ్వరుని సూచన ననుసరించి మల్లారెడ్డి సంస్కృతపద్యపురాణములో కొంతభాగమును పద్యపురాణ మనుపేర నాంధ్రీకరించినాఁడు. పరమశివుఁడు శంభుభట్టారకుఁ డనుపేర నయోధ్యకు వచ్చి శ్రీరామచంద్రునకు వినిపించిన పురాణకథాసార మిందలి కథాశరీరము. మచ్చున కొక పద్యము :

‘ఎంత కృతార్థుఁడీ కపికులేంద్రుఁడు చంద్రకిరీటః వేదవే

దాంత నితాంతదాంత చటులామరసంతతికైనఁ జెంద న

త్యంత మశక్యమైన భవదంఘ్రియుగం బఖిలాంగసీమ వి

శ్రాంతి వహించె నీ ఘనునిసాటి యిఁకెవ్వరజాండమండలిన్’.

పట్టమెట్ట సోమనాథసోమయాజి

చుల్లారెడ్డి పెద్దన్నయగు కామారెడ్డి (1530-1590) యాస్థానమున పట్టమెట్ట సోమనాథసోమయాజి యను పండితకవి యుండెను. 'రాజమహేంద్ర దుర్గస్థలోభయ గౌతమీమధ్య....' సీమయందలి వెలపలపల్లిగ్రామ మీ కవి జన్మభూమి. ఇతఁడు గడియకు నూలుపద్యములు గంటములేక రచింపఁగల దిట్ట. 'అఖిల దిగ్దేశ రాజాస్థాన విఖ్యాత చాటు గాథాచతురిమంబు' కలవాఁడు. సూతసంహిత యను నేడాశ్వాసముల పద్యగ్రంథమును విశిష్టాంధ్రోక్తి రచించి కామారెడ్డిపేరణమున సిద్ధరామేశ్వరునకు, బ్రహ్మోత్తరఖండ మను నైదాశ్వాసముల పద్యకావ్యమును కామారెడ్డితమ్ముడైన ఎల్లారెడ్డి ప్రోత్సాహమున రచించి ఎల్లజ్ఞామండలేంద్ర సుమనోరామావేశునకు సిద్ధరామేశునకుఁ గృతియిచ్చెనఁట! సోమనాథ సోమయాజియు, సూతసంహితాకావ్యప్రేరకుఁడగు కామినేని కామారెడ్డియును సతీర్థులు. '....మాకు సతీర్థుఁడ వనురక్తుఁడ వాశ్రీతుఁడ' పని కామారెడ్డి కవిని సంబోధించినాఁడు.

పట్టమెట్ట సోమనాథకవి తన సూతసంహితలో—

'....అత్యాప్తుఁడు సతీర్థుడైన కామారెడ్డి

పట్టభద్రుని ధర్మపాటవంబు

తత్సభాసదులైన ధన్యవిద్వాంసుల

సంతత సల్లాపసమ్మతంబు....

కారణంబులుగా నిరాఘాట చాటు

శుద్ధపద్ధతిఁ దెనుఁగున సూతసంహి

తా చతుర్విధఖండ సందర్భమెల్లఁ

గావ్యమొనరింతు లోకవిఖ్యాతముగను' అని కామారెడ్డికిని, తనకును

గల సతీర్థత్వమును నిరూపించినాఁడు. ఈతని యనువాదరీతి మూలానుసారి.

'సర్వజ్ఞమౌళిభూషణమైన శబ్దశా

సను బహుముఖ రసజ్ఞతఁదలంచి

యోగ్యత్రుతిహిత ప్రయోగుఁడౌ సోమయా

జులరీతి వృత్తినంశుద్ధినెన్ని

నిర్దోషసుసమాధి నియతోక్తియగు శంభు

దాసుప్రసాద పాత్రతనుతించి

నిస్తులౌః కాంతినిధులైన సోమభా

స్కరుల శబ్దగుణప్రసక్తిఁబొగడి

రుచిరపద సిద్ధధారానిరూఢ మహిమఁ

దగిన శ్రీనాథునచ్యుతత్వము గ్రహించి

తత్కవిత్వకథానుచాదానసంత

తావదానైక చిత్తుండునై కణంగి' కైసేసిన ఈతని కవితావిలాసము శ్రీనాథుని విన్యాసమునకనుప్రాసమని ఆంధ్రకవితరంగిణికారుల కతవత్రము*. స్కాందమునందలి యాఱుసంహితలలో ద్వితీయమగు సూతసంహిత కీకాప్య మాంధ్రీకరణము.

సూతసంహితా రచనానంతరము సంతరింపఁబడిన కృత్యంతరము బ్రహ్మోత్తరఖండము.

'కలరు బిక్కనవోలి శ్రీ కామిరెడ్డి

భూమివిభునాశ్రయించిన బుధులు నిజము

శాలివాహనశకవర్ష సంఖ్య పదియు

నైదు నూర్లైన వర్తమానాబ్దిములను'

—బ్రహ్మోత్తరఖండ కృత్యవతారిక.

అనుటనుబట్టి యీ కవి పదునాఱవశతాబ్ది ఉత్తరార్ధమువాఁడని నిర్ధారింపఁ బడినది.

కామినేని ఎల్లారెడ్డి

కామారెడ్డిసోదరుఁడగు ఎల్లారెడ్డి (క్రీ.శ. 1550—1600) పట్టమెట్ట సోమనాథసోమయాజి రచించిన బ్రహ్మోత్తరఖండమునకుఁ గృతిప్రేరకుఁడు; వాసిష్ఠలైంగధర్మ మను కావ్యమునకు కర్త. 'ఎల్లభూకాంతుఁడు వాసిష్ఠలైంగ ధర్మము రామలింగమునకు నంకితం బొనరించె....' నని శివధర్మోత్తరము పేర్కొనుచున్నది. ఎల్లారెడ్డి సంతరించిన కృతులేవియు లభ్యముగాలేదు. ఈయన బహుభాషావేత్తయనియు, బహుపురాణజ్ఞుఁడనియుఁ దెలియుచున్నది.

'ప్రాకృత వైకృత ప్రముఖ సర్గ ప్రస

త్సర్గ పారంపరీసంగతులును

గమలసంభవ మహాకల్పదైవనందిన

కల్పమానవకల్ప కార్యగతులు

నాదిమవంశ వంశాంతరావాంతర

వంశ నానావిధవ్యాహృతులును

దేవతిర్యజ్జురదేవ సేవనవిధా

సాధారణ విశేషచరితములును

కరతలామలకంబు లేఘునున కతఁడు

దిక్కరిగిరీంద్రధృతిశాలి బిక్కవోలి

* ఆంధ్రకవితరంగిణి, సంపుటము 11, పు. 10.

కామిరెడ్డిండ్రుననుజుఁ డఖండకీర్తి
యెల్లరెడ్డి క్షమాతలాధీశ్వరుండు'.
'పంచమపేదమై బరఁగు భారతసంహిత నాకళించి, శో
ధించి పురాణపంక్తిని శ్రుతిప్రతిపాదిత మేర్పఱించి, ని
శ్చించలబుద్ధి యోగపద సాంఖ్యవిధంబుల కాదితత్త్వముల్
గాంచి ముదంబునం దనరు గాచయ యెల్లయరెడ్డి ధన్యుడై'

అని చర్చింపఁబడినాడు.

కామరెడ్డికి లింగాంబవలన జన్మించిన జ్యేష్ఠతనయుఁడు సదాశివరెడ్డి.
'అరబీ పారసీ ద్రావిడంబును దెనుంగద్యంబునున్ మున్నుగా వరభాషాలిపి
భేదముల్ తెలిసి సర్వజ్ఞత్వ' మొప్పినవాఁడని బ్రహ్మోత్తరఖండకృత్యవతారిక
వలన స్పష్టపడుచున్నది. ఎల్లరెడ్డికి అయిదవతరమువాఁడైన పోతారెడ్డి
విద్యత్కవీశ్వరపారిజాత మని భద్రాయురభ్యుదయము పేర్కొనుచున్నది
(చూ. 1-151). ఇంతకుతప్ప పోతారెడ్డి సాహితీసేవాసంబంధమైన వివరములు
లభ్యముకాలేదు. ఈ పోతారెడ్డి కుమారుడైన రాజన్నచౌదరి భద్రాయురభ్యుదయ
కృతిప్రేరకుఁడు.

భద్రాయురభ్యుదయము*

ఇది అయిదుల్లాసముల ప్రబంధము. ఉభయభాషాకవితావిశారద రాపాక
లక్ష్మీపతికృతము. కామరెడ్డిపేట సంస్థానాధీశ్వరుఁడగు కామినేని రాజన్న
చౌదరిగారి అస్థానకవి యితఁడు. కృతిప్రేరకుఁడు కృతికర్తను సభాస్థలికి
రావించి—

'అద్వితీయాపరోక్షనుభూతి ప్రసి
ద్ధాచార్య విజయమాంధాంచితముగ
ఘనజగజ్జన్మాదికారణ శ్రీ మదు
పాభ్యాసము దెనుంగునై తలిర్ప
లలితపదార్థాద్యలంకార సహిత నీ
శా వివాహము సముల్లాసమలరఁ
గృతులు మెచ్చంగ శ్రీకృష్ణవిలాసంబు
జనమనోహరముగా మునురచించి

* దోమకొండసంస్థానాధీశ్వరులు రాజా రాజేశ్వరరావుబహద్దరువారి అనుమతిని
ప్రచురితము. గోలకొండ ముద్రాక్షరశాల, 1930. దోమకొండసంస్థానకవి పెద్దమందడి
వేంకటకృష్ణకవిగారి వీరిక కలదు. దీని ప్రథమముద్రణము దోమకొండ రాజా రామ
చంద్రరావుబహద్దరుగారిచే కాకినాడ సుజనరంజనీ ముద్రాక్షరశాలలో 1908 లో లదిపూడి
ప్రభాకరకవి శీర్షకముతో వెలువరింపఁబడినది.

మించి యున్నట్టి నిన్ను వర్ణించఁదరమె
ప్రబలరాపాకవంశసంభవ నవీన
జవనకవనప్రభవన భాషావిశేష

లక్షణ ప్రతిభాధుర్య లక్షణార్క

—భద్రా. 1—68.

అని కవి ప్రతిభావిభవాదుల నుగ్గడించెనట : లక్షీపతి పరాశరగోత్రజుడు.
రాపాక రంగనార్య పుత్రుడు*. శ్రీకృష్ణవిలాసము, ఆచార్యవిజయము,
శ్రీమదుపాఖ్యానము, నీలావివాహము మొదలగునవి కవి యితరకృతులు.
దశార్ణదేశాధినాథుడగు వజ్రబాహునిభార్యయగు సుమతివలన జన్మించిన
భద్రాయువను రాకుమారుడు నిషధదేశాధీశుడగు చంద్రాంగదుని తనయయగు
కీర్తిమాలిని పరిణయమాడి పడసిన అభ్యుదయాదుల ప్రబంధమున సంగ్రహి
తములు. మూలకథ బ్రహ్మాత్తరఖండమునందలిది. వేములవాడలో పెరిసిన
శ్రీ రాజరాజేశ్వరస్వామి కిది యంకితము. ప్రబంధసాధారణములైన పడికట్టు
వర్ణనము లిందు మిక్కిలముగాఁ గన్పట్టుచున్నవి. మాదిరికి కొన్ని పద్యములు—
పురవర్ణన సందర్భము :

వెలఁదుక లప్పురోపవని వెన్నెలకుప్పల నొప్పు క్రీడలన్
గలువలఁజేని రాల యిసుకన్ గ్రహియించి వధూపచిష్ట భూ
తలమున నుంచి తొల్లిటిపదంబునఁ జేరి తిరంగి చూడఁ గ
ల్వలచెలి చేతులం గరఁగ లజ్జవహింతురు రేల నిచ్చలున్' —1—53.
'సరసాలాప గతాగతాంబుఘటయుక్తంద్రాసనా మానసాం
తర సుప్తాంగజబోధకంబులగు యంత్రశ్రేణి భాక్పూరుషా
పరుషోద్గీతములైన గేయములు స్వప్నశ్కాలి గోపీ నిరా
దర ప్రత్యావయవక్రమంబునఁ దగున్ దద్బాహ్యదేశంబులన్'

—1—56.

లక్షీపతిగారి నాయక ఇతర ప్రబంధనాయకల ననుకరించి యెట్లేర్పినదో
చూడుడు :

'లలనారత్నము నిండువెన్నెలకుఁ దాళన్ లేక పైతాపటాం
చల మాన్యంబునఁ జేర్చి యేదె సుమనశ్యామాకరాంతోరుహ
కలితగ్రామవిశేషకశ్రుతి కళాకాలక్రియామాన మానవ
ద్విలసత్కన్నడగౌడమేళకలనా వీణానుకారధ్వనిన్' —4—224.

కవిశబ్దాలంకారతత్పరతను సూచించు కొన్ని నిదర్శనములు :

'ఏలర ఇప్పు డింతచలమేలర మారుని కేళిలోన న
న్నేలర ఈ విరాళిఁగొన నేలర నాదగు వంతదీర్చ నా

“ * లింగనార్యతనూభవుడని శేషాద్రిరమణకవులు, చూ. రాపాక లక్షీపతి,
గ్రంథాలయ సర్వస్వము, 1921, సంపుటము 5, పుటలు 19—22.

భీల రసాలసాల సురభీకృత భీకృదనూన నూన వా
చాల విశాలమాధుకరశబ్దములన్ వినఁజాలనేలరా' —4-231.

'ప్రాసికుల్ కార్ముకాభ్యాసికుల్ ముద్గర
న్యాసికుల్ దగు హాహాశి యొనర్ప' —3-15.

'హాయను మన్మనోరథ సుధార్ణవపూర్ణశశాంక రుచ్య దే
హాయను.....' —2-16.

ఆశ్వాసాంతములందు :

'ఇది శ్రీ వేములవాడపట్టణ నివాసేశాన సంప్రాప్త శ
శ్వదయాప్రాభవ కామినేనికుల రాజారెడ్డిదేశాయి స
మ్మద లక్ష్మీపతి పండితోదిత సుధీమందార భద్రాయుర
భ్యుదయాభ్యాన్విత సత్ప్రబంధము రుచింపున్ బంచమోల్లాసమై'

అని ఆముక్తమాల్యదాపద్ధతిలో మత్తేభవిక్రీడితములో కృతికర్తృ కృతిప్రేరక
కావ్యనామములు సంగ్రథనము సేయఁబడినవి. ఈ ప్రబంధమునందు
అపరంజి, కుతుపశహా, కుందనము, జాళువా, జులుమతీ, తాయతు, తేజి,
నేజా, బక్తరు, బాకు, శాలు—మొదలగు నన్యదేశ్యములు ప్రయుక్తమయినవి.
వినేవా, వెలదులనేచేవు, చంద్రుండనే పండు—మొదలగు వ్యాకరణవిరుద్ధ
ప్రయోగములును గ్వాచితక్రముగఁ గన్పట్టుచున్నవి.

శివరహస్యఖండ కృతికర్తయగు రాపాక వేంకటదాసకవి లక్ష్మీపతి
సోదరుఁడు. నిజామురాష్ట్రములోని పరకాల యీతని నివాసము. క్రీ.శ. 1700
ప్రాంతమువాఁడు.

భద్రాయురభ్యుదయకావ్యప్రేరకుఁడగు రాజన్నచౌదరి మనుమని మను
మఁడు ఉమాపతి. ఈయన కామినేనివంశచరిత్రము అను నామాంతరముగల
ఉమాపత్యభ్యుదయ కృతిభర్త. హిజరీ 1323 లో తులాభారము తూఁగి
బ్రాహ్మణులకు దానమిచ్చినవాఁడితఁడు.

ఉమాపత్యభ్యుదయము

చారిత్రక కావ్యములలో అధునాతనమగు నీ కృతి ఆదిపూడి ప్రభాకరకవి
విరచితము. దోమకొండసంస్థానాధిపతి రాజా ఉమాపతి మహాబలవంతు
బహద్దరు దేశాయివారి యాజ్ఞానుసారము ప్రకటితము. వీరి పుత్రులు రాజా
రామచంద్రరావు బహద్దరుగారి ప్రేరణమున విరచితము. ఇది ఏకాశ్వాస
పరిమితము. 286 గద్య పద్యములు గలవు. ఈ కావ్యమునకు పోలవరము
జమీందారుగారగు కొచ్చెర్లకోట వేంకటకృష్ణారావుగారు మున్నుడిని, తిరుపతి
వేంకటకవులు పీఠికను సంతరించియున్నారు. ఇందు కామినేనివారి వంశ
చరిత్రము విపులముగా వర్ణింపఁబడినది. ఉమాపతి రెండవకుమారుఁడగు

రామచంద్రభూపాలుడు 'తెలుగున బారసీని గడిదేతినవాడును, హూణ భాషయుం దెలిసినవాడు, కైసరుల తీయన కువ్వకులూరువాడు....' కవిని పిలిపించి '....పేరుప్రతిష్ఠాదు లయ్యవి లోకంబున నిల్చునే సుకవికావ్యస్తంబులే కానిచోన్'.

'కాన మాతండ్రి కృతినాథుగా నొనర్చి
కావ్యమొక్కటి మా వంశకథను దెలుపు
నదిగ నొడగూర్చి మముఁ జరితార్థులుగను

జేయు....' (ఉమాపత్యభ్యుదయము, 54, 55) డని చెప్పఁగా కవి యీ కృతిని సంతరించినట్లుఁ దెలియుచున్నది. ఉమాపత్యభ్యుదయ కృతికర్త యగు ఆదిపూడి ప్రభాకరకవి రామలక్ష్మ్యంబా బుచ్చివేంకయమంత్రీంద్ర పుత్రులు. తాతముత్తాతల నివాసము ప్రస్తుతము గుంటూరుమండలమునందున్న ఆదిపూడి యను గ్రామము. కవి జన్మభూమి బెంగుళూరు. చాలకాల మీయన గద్వాలసంస్థానాస్థానకవి. ఈయన సోదరులందఱును మహాకవులఁట !

ఉమాపతితండ్రియగు సోమేశ్వరభూపాలుని సోదరులలో నొకరగు రామేశ్వరరాయలు ఆంధ్ర మైచ్చభాషలలో దిట్టయఁట ! ఈయన పారిసీకభాషలో గద్యపద్యకావ్యములనేకము కైసేసినవాడఁట !

శేషాద్రిరమణకవులును, దోమకొండసంస్థానాస్థానకవియగు పెద్దమందడి వేంకటకృష్ణకవిగారును కలిసి అనేకాధారముల నూతనగాఁగొని రెడ్లు క్షత్రియులే యని నిరూపించుచు రచించిన గ్రంథము 'రెడ్డికుల నిర్ణయచంద్రిక'. కావ్యకంఠ గణపతిశాస్త్రిగారిచేఁ బరిశోధితము. వనపర్తిసంస్థాన విద్వాంసులు కంఠీరవా చార్యులుగారును, గద్వాలసంస్థాన విద్వాంసులు పుల్లగుమ్మి వేంకటాచార్యులు గారును సమర్థించిన రచనము. దోమకొండసంస్థానాధీశ్వరులు శ్రీమంతు రాజా రాజేశ్వరరావుబహద్దరుగారి యాదరమునఁ బ్రచురితము*. దోమకొండ పాలకు లగు రాజా సోమేశ్వరరావుబహద్దరుగారు సన్నిధానమువారి కావ్యాలంకార సంగ్రహవివరణప్రచురణకు ముఖ్యకారకులు.

* గోలకొండ ముద్రాక్షరశాల, హైదరాబాదు, 1927.

ఉపజీవ్య గ్రంథసూచి

1. సురవరము ప్రతాపరెడ్డి, నిజామురాష్ట్రములోని ఆంధ్రసంస్థానములచరిత్ర, శ్రీకృష్ణదేవరాయాంధ్రభాషానిలయ రజతోత్సవసంచిక, 1927, పుటలు 39—49.

2. కందుకూరి బాలసూర్యప్రసాదరావు, ఆంధ్రవిజ్ఞానము, సంపుటము 5, పు. 2401; సంపుటము 7, అనుబంధము, పు. 180.

3. చాగంటి శేషయ్య, ఆంధ్రకవితరంగిణి, సంపుటము 11, పుటలు 1—43.

4. ఛండవల్లి లక్ష్మీరంజనం, ఆంధ్రసాహిత్యచరిత్రసంగ్రహము, పదియవ ప్రకరణము, కొండరు తెలంగాణపు కవులు, పుటలు 168—196.

5. ఆరుద్ర, సమగ్రాంధ్రసాహిత్యం, సంపుటి 9, కామినేనికవులు — ఆశ్రీతులు. పుటలు 211—218.

6. గ్రంథాలయసర్వస్వసంచికలు

7. Triennial Catalogue of Telugu Manuscripts in the Government Oriental Manuscripts Library, Madras, Vol. III, Part III.

8. A Descriptive Catalogue of Telugu Manuscripts in the Government Oriental Manuscripts Library, Madras, Prabhandas, Vol. III, 1934.